

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīmahālakṣmyai namaḥ*

*śrīmadvēṅkaṭādhvariviracitē śrīlakṣmīsaḥsrē*  
**॥ yamakastabakaḥ caturdaśaḥ ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīmahālakṣmyai namaḥ

## ॥ yamakastabakaḥ caturdaśaḥ ॥

yaśasvinīmupāsīya yadunāthasadharminīm |  
yamakaṃ kathayantyāryā yatpadaṃ kalpaśākhinaḥ || 14.1 ||

dayāsaṃpūrṇahṛdayā mayā kṛtamanāmayā |  
ramā guṇēna paramā stavaṃ gṛhṇātu vāstavam || 14.2 ||

mātastvadaṅghrau mama dēhi bhaktiṃ  
mā'taḥ parasmin hṛdayaṃ prasāṅkṣīt |  
sā kaṃsaśatrōrdayitē śubhēna  
sākaṃ carīkartyaśubhaprasāntim || 14.3 ||

ramā'ramāpattimapāsyatām mē  
dayōdayōpēkṣitabhaktamantuḥ |  
mudāmudārāṃ ca diśēt samṛddhiṃ  
natānatāpān kurutē yadīkṣā || 14.4 ||

ramē padābjē tava tē manōramē  
namēyamuccairitarā gatiṛna mē |  
surēśvarō yadbhajanēna bhāsurē  
padē punā rājati daityalōpadē || 14.5 ||

udāravibhavā bhavāmayaharā  
harādimahitā hitāya kamalā |

sudhaughasadṛśā dṛśā śubhadayā  
dayāloradhunā dhunātu duritam || 14.6 ||

ghanāghanābhasya ghanāghanāśinaḥ  
sadā sadāśārasadā sadārḍhyadhīḥ |  
hitāhitārksyā rahitāhitā manō -  
ramē'ramēvācara mē ramē mudam || 14.7 ||

sarōruhārāmagṛhāṃ sumallikā -  
sarōruhārāṃ kamalāṃ madhudviṣaḥ |  
bhujāntarāmōdakarīṃ numāḥ kṣamā  
bhujāṃ tarāmō'nusṛtiṃ vyathāmbudhim || 14.8 ||

nṛpō nirāsthaḥ sumanōjanē yō  
manōjanēyō na hi tēna mē'rthaḥ |  
sthitāṃ praṇamyāsamurasyahaṃ tu  
murasya hantuḥ svayamindirē tvām || 14.9 ||

dṛṣṭirdayaikāvani tē ramē naḥ  
chinattu viṣṇōrvanitē'ramēnaḥ |  
bhavaṃ tavāsyēyamapīḍanēna  
kutaḥ kṣatirmē yamapīḍanēna || 14.10 ||

kubhūbhujāṃ samprati mānanēna  
phalaṃ sudhāṃśupratimānanē na |  
śubhaṃ prayacchāvikalāṃ kalēśa -  
svasastvahaṃ syāṃ vikalaṅkalēśaḥ || 14.11 ||

karōtu mōdaṃ kamalā samunmiṣat -  
kalāvilāsā rasinī vibhāvasau |

kṛpānidhau vēṅkaṭaśailanāyakē  
kalāvilā sārasinī vibhāvasau || 14.12 ||

yōgāya yō gāyati bhāvukēna  
rāmē varāmēva harēstavākhyām |  
nālīka nālīka savitri dhāma  
tēnākṣatēnākṣayamāpyatē tat || 14.13 ||

nṛṇām dṛśaḥ sārthayituṃ tavābhūt  
ramē yadēhā naramēyadēhā |  
prāptā tadā tvaṃ phaṇirājaśaila -  
vanālikēlām navanālikērām || 14.14 ||

tvayāśritasyātra paratra cōccai -  
rakāri rāmē narakārirāmē |  
gōpālakaṃ tvaṃ nayasē rasaṃ yā  
gavā samētaṃ nagavāsamētam || 14.15 ||

śuddhayā tvadabhidhāsahasrakaṃ  
yō girā japati nā samantataḥ |  
tvaṃ vidurharisakhi trayīvidō  
yōgirājapatinā samaṃ tataḥ || 14.16 ||

dānaśriyā vihasitāmarasālayē tāṃ  
tāpāpahāṃ janani tāmarasālayē tām |  
pādadvayīm sa hi bhajēdrucirāgamāṃ tē  
yasyāsti nirmaladhiyō rucirāgamāntē || 14.17 ||

vaśītasarvajagatpatirakṣayā  
dṛgaśubhaṃ tava lumpati rakṣayā |

hr̥dayamujjhatu dēvi na māmakaṃ  
tvadinamanyamitō vinamāma kam || 14.18 ||

tyajati yacchubhalābhavatī na tān  
janani matprabhṛtīn bhavatī natān |  
milati mē na yathā matiraṃhasā  
mama tathā dayatāmatiraṃhasā || 14.19 ||

padmē'stu tubhyaṃ prathamā namasyā  
sthiraṃ phalaṃ hi prathamānamasyāḥ |  
vidhāya mānyāmahatāmahaṃ tām  
harāmyariṇām mahatāmahantām || 14.20 ||

bhavatyajēyaṃ tanutē'jasēvyā  
janāya lōkaṃ dayayaiva taṃ śrīḥ |  
bhavatyajē yaṃ tanutējasē vyā -  
dhyaghōjjhitaṃ mē kuhr̥dē'pi dattē || 14.21 ||

nidhāya bhavatī dṛśaṃ navasarōjapatrāyatām  
śritaṃ haripurandhri māṃ hṛtanamadvipat trāyatām |  
na māṃ kila vinā tvayā'vati tamaḥ kadambādayaḥ  
kaṭhōrahṛdayō hariḥkhalajanē'smadambādayaḥ || 14.22 ||

na sa mādhavastava guṇānasamā -  
yatanētra ēva kamalāyatanē |  
kṣamatē'bhidhātu matidakṣamatēḥ  
stavanāya kaḥ paṭumatistava nā || 14.23 ||

bhavatī jagadamba kṛtārtabhavō -  
paramā paramā paramā paramā |

kuhrdō'dritaṭīmavanāya kṛpā -

mahitā mahitā mahitā mahitā || 14.24 ||

ramā ramā ramā ramādhyupāsitaṃ yamarṇavāt |

dhiyō hariṃ vṛṣācalōttamētamētamēta mē || 14.25 ||

trātumapracyutā vārijātēkṣaṇā

tvam natāt dhvastadēvārijātēkṣaṇāt |

pātakādindirē pāhi māṃ śōbhita -

śrīragha dhvāntalōpā himāṃśō'bhitah || 14.26 ||

mandārā mandārā mandārā mandārāt

vyādhighnā daityārēḥ śēṣādrim taṃ prāptāḥ |

sārāvā sārāvā sārāvā sārāvā -

gālīdhā śṛṅgālīḥ yasyārtān santrātum || 14.27 ||

śamadamau madamaudhyaharau vahan

madhuripuṃ dhuri puṇyakṛtāṃ sthitah |

vinamatīnamatīva tavārcakō

nijagadaṃ jagadamba jahāti ca || 14.28 ||

janani tvayā paricarat

surakinnarakāntayā nayajuṣā stutayā |

hr̥di mē vinā kimapi kṛptanaman

narakāntayā na yajuṣā stutayā || 14.29 ||

tvamēva sēvyā'si dṛśaiva tē sthiraṃ

ramē yatō yādavanāyakē balam |

urō hi śaurērudadhēstvamaagrahī

ramēya tōyādavanāya kēvalam || 14.30 ||

sārasaṃ śritavatīṃ sasārasaṃ -  
 mānanāṃ himakarōpamānanām |  
 dēvatāṃ praṇamatō mudēva tāṃ  
 vēdanādamahitāṃ na vēdanā || 14.31 ||

sā mayi dēyādīkṣāṃ  
 ramārta rakṣārthamādadē yā dīkṣāṃ |  
 yatpadajalajanatānām  
 api sugamaṃ divyadhāma jalajanatānām || 14.32 ||

kamalē rājīvānāṃ  
 kulē sthitā tvaṃ gatiḥ parā jīvānām |  
 jagadārādhyā yanti  
 śrēyastvāṃ yē kṛtādarā dhyāyanti || 14.33 ||

kimapi mahōdārēṣu  
 prathamam madhuvairiṇō mahō dārēṣu |  
 jayati saparyā yasya  
 sthiraphaladātrī suradruparyāyasya || 14.34 ||

vidhṛtāṃ hariṇāṅkēna  
 tvāṃ prativadadānanāṃ hi hariṇāṅkēna |  
 praṇaman janani biḍaujāḥ  
 janō bhuvi syāt svabandhujananibiḍaujāḥ || 14.35 ||

kalaśōdadhikanyā yaṃ  
 paśyati vidyāt sa tāvadadhikanyāyam |  
 jītakathakavitānēna  
 trayīvidā labhyatē ca kavītā'nēna || 14.36 ||

śrīḥ sēvānarakēṣu

tvayā'rthyatāṃ hariritāḍhyavānarakēṣu |

māṃ vinipātya na ghōrāḥ

śucō yathā nayati kintu pātyana ghōrāḥ || 14.37 ||

satatavikārākalpaṃ

prāptō'ham dēhamamba kārākalpam |

kubhavādāśu bhavatyā

svayamuddhāryō ramē sadā śubhavatyā || 14.38 ||

sārāsārājñāna -

sthānēna kimastatējasā rājñā naḥ |

śrīstvayi mānasamētāt

nyasyēma vimuktayē'bhimānasamētam || 14.39 ||

vyaktiṃ vindēmahī tām

indrādisurairnavāravindē mahitām |

madhyamatāarakavarṇē -

'bhihitā yā nakhajitōrutāarakavarṇā || 14.40 ||

hṛtasadaridravyādhiḥ

śritajanamucchinadurdaridravyādhiḥ |

atulakṛpā yā dēva -

praṇutā sā māṃ ramā'tra pāyādēva || 14.41 ||

śōṣitabhavanadayāga -

stanyēśaḥ kacajitōtprabhavanadayāgaḥ |

sō'nabhibhavanadayāgaḥ

sōḍhvā'vati padmayā'tmabhavanadayāgaḥ || 14.42 ||



tvāṃ hi sudhī rājayati

stutāṃ stavairyah pramānidhī rājayatiḥ |

bhavati sa dhī rājayati

śrīḥ staṃbhabhuvō'tra sōdadhīrā jayati || 14.43 ||

bhaktatamānāyatayā

ḍṛk tava kamalē surōttamānāyata yā |

viśrutamānāyatayā

śamaya bhavaṃ śrēyasē'samānāya tayā || 14.44 ||

śrīḥ parabhāgavatīyam

yabhiṣṭutā sā mukundabhāgavatī yam |

phaṇivṛṣabhāgavatīyaṃ

paśyati bhajatē padaṃ sa bhāgavatīyam || 14.45 ||

trḍyā tanayācāryāḥ

ahitēnāntastvayā'bdhitanayā cāryā |

tvāṃ citta na yācāryā

prabhṛtīritarā namacchrutanayācāryāḥ || 14.46 ||

māṃ harirāmā'yatayā ḍṛśā

punātvēnasāṃ virāmāya tayā |

prathitatarāmāyatayā

kākē'pyasurē kṛpāṃ paramāyatayā || 14.47 ||

rāsērvārāmasya śrīstvaṃ

duhitā'thacōtsavārāmasya |

avanibhavā rāmasya priyā

dhiyaṃ naḥ sadōṣavārāmasya || 14.48 ||

harisuradāruṇyē naḥ

sthitimuṣi vallivadabhūdyadāruṇyēna |

bhṛtavandāruṇyēna

tvīḍē daivatamaṅgi dāruṇyēna || 14.49 ||

śrīrhitakaravāṇī yān

paśyati tēbhyō namāṃsi karavāṇīyān |

hṛtaśōkaravāṇīyān

hātumanarthān sumaprakaravāṇīyān || 14.50 ||

mahōdayā'sārabhujātvayātayā

mahōdayā sārabhujā tvayā tayā |

vilōpakārātīśayāstadē vibhā -

vilōpakārātīśayāsta dēvi bhā || 14.51 ||

surakṣayā dēvahitā dṛśāvamā -

surakṣayādēva hi tādṛśā'va mā |

mudā ramē dhēhi girā vihānatā -

mudāramēdhē'higirāvihānatā || 14.52 ||

kēvalaṃ tucchavimatā hariṇā kṣitavāmatāḥ |

kē valantu cchavimatā hariṇākṣi tavāmatāḥ || 14.53 ||

vairasya hānidānēna mānyāsādhyēna sā'dya tu |

vairasyahānidānēna mānyā sādhyēna sā dyatu || 14.54 ||

vṛṣācalē'saṅkaratōdyamāna -

vṛṣācalē saṅkaratōdyamā na |

vṛṣācalēśaṃ karatōdyamāna

yāmbātyajō vaṣṭi dṛśō girastē || 14.55 ||

rājīvāyatanā paratra mahatīṃ kuryānmudē naḥ kṛpā  
 rājīvāyatanāgabāhuragha hṛt kṛṣṇō na dēvō'paraḥ |  
 rā jīvāya tanāvihāpi sukhadā śuddhā tavaivāpyatē  
 rājīvāyata nāyakaṃ phaṇigirēryā'sau dayāsrōtasām || 14.56 ||

kaumāramāracayataḥ saphalaṃ tapō'sya  
 sā māramārankanutasya vṛṣācalēndōḥ |  
 rāmā ramā rahitakōpatayā kṛtāsmat -  
 kṣēmāramāraavisudhāṃśu jayatyavanyām || 14.57 ||

kalitamasāramanāśādhyāyāmahitaṃ na rāmarāmānyam |  
 kalitamasāramanāśā dhyāyāma hi tannarāmarāmānyam || 14.58 ||

sārasēna mahitāpahārikā -  
 sārasēnamahitāpahārikā |  
 sārasēna mahitāpa hārikā -  
 'nantagā jayati yā'naghā ramā || 14.59 ||

tvaṃ gatiṃ janani yaccha vaibhavī  
 mā nayā'mitarasā mahō dayā |  
 mānayāmi tarasāmahōdayā  
 mānayāmitarasāmahōdayā || 14.60 ||

māramātaraṇimānamasyatāṃ  
 mā ramātaraṇimānamasyatām |  
 māramātaraṇimānamasyatāṃ  
 māramātaraṇi mānamasya tām || 14.61 ||

|| iti śrīmadvēṅkaṭādhvariviracitē śrīlakṣmīsahasrē  
 yamaka stabakah caturdaśaḥ ||